

2011-2016 കാലയളവിൽ പെട്രോളിന്റെ സംസ്ഥാന വിൽപ്പന നികുതി 13 തവണ വർദ്ധിപ്പിക്കുകയും 4 തവണ കുറയ്ക്കുകയും ചെയ്തിട്ടുണ്ട്. മേൽ കാലയളവിൽ ഡീസലിന്റെ സംസ്ഥാന വിൽപ്പന നികുതി 6 തവണ വർദ്ധിപ്പിക്കുകയും 2 തവണ കുറയ്ക്കുകയും ചെയ്തിട്ടുണ്ട്. പെട്രോളിന്റെയും ഡീസലിന്റെയും സംസ്ഥാന വിൽപ്പന നികുതി 2011-ൽ യഥാക്രമം 29.01 ശതമാനവും 24.69 ശതമാനവും ആയിരുന്നത് 2016-ൽ യഥാക്രമം 31.8 ശതമാനവും 24.52 ശതമാനവുമായിരുന്നു.

(സി) 2016-2021 കാലയളവിൽ പെട്രോളിയം ഉൽപ്പന്നങ്ങളുടെ നികുതി കുറച്ച് ജനങ്ങൾക്ക് ആശ്വാസം നൽകിയിട്ടുണ്ടോ; ഉണ്ടെങ്കിൽ എത്ര തവണ; വിശദാംശം നൽകുമോ?

2016-2021 കാലയളവിൽ പെട്രോളിന്റെയും ഡീസലിന്റെയും സംസ്ഥാന വിൽപ്പന നികുതി ഒരു തവണ കുറച്ചിട്ടുണ്ട്. തൽഫലമായി പെട്രോളിന്റെയും ഡീസലിന്റെയും സംസ്ഥാന വിൽപ്പന നികുതി 2016-ൽ യഥാക്രമം 31.8 ശതമാനവും 24.52 ശതമാനവുമായിരുന്നത് 2021-ൽ യഥാക്രമം 30.08 ശതമാനവും 22.76 ശതമാനവുമായി.

(ഡി) പെട്രോളിയം ഉൽപ്പന്നങ്ങളുടെ വില ദിനംപ്രതി വർദ്ധിക്കുന്ന സാഹചര്യത്തിൽ യു.ഡി.എഫ്. സർക്കാരിന്റെ കാലത്തെ മാതൃക സ്വീകരിച്ച് സംസ്ഥാന സർക്കാരിന് ലഭിക്കുന്ന നികുതിയിൽ കുറവ് വരുത്തുവാൻ നടപടി സ്വീകരിക്കുമോയെന്ന് വ്യക്തമാക്കുമോ?

2011-2016 കാലഘട്ടത്തിൽ പെട്രോളിന്റെ സംസ്ഥാന വിൽപ്പന നികുതി 13 തവണ വർദ്ധിപ്പിക്കുകയും 4 തവണ കുറയ്ക്കുകയും ചെയ്തിട്ടുണ്ട്. മേൽ കാലയളവിൽ ഡീസലിന്റെ സംസ്ഥാന വിൽപ്പന നികുതി 6 തവണ വർദ്ധിപ്പിക്കുകയും 2 തവണ കുറയ്ക്കുകയും ചെയ്തിട്ടുണ്ട്. തൽഫലമായി പെട്രോളിന്റെയും ഡീസലിന്റെയും സംസ്ഥാന വിൽപ്പന നികുതി 2011-ൽ യഥാക്രമം 29.01 ശതമാനവും 24.69 ശതമാനവുമായിരുന്നത് 2016-ൽ യഥാക്രമം 31.8 ശതമാനവും 24.52 ശതമാനവും ആയി. എന്നാൽ 2018-ൽ പെട്രോളിന്റെയും ഡീസലിന്റെയും സംസ്ഥാന വിൽപ്പന നികുതി യഥാക്രമം 30.08 ശതമാനവും 22.76 ശതമാനവുമായി കുറച്ചിട്ടുണ്ട്. 2016-ന് ശേഷം പെട്രോളിന്റെയും ഡീസലിന്റെയും സംസ്ഥാന വിൽപ്പന നികുതിയിൽ വർദ്ധനവ് വരുത്തിയിട്ടില്ല.

2020-21-ലെ നികുതി വരുമാനം

61(330) ശ്രീ. സണ്ണി ജോസഫ്: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) 2020-21 സാമ്പത്തിക വർഷത്തെ ബഡ്ജറ്റ് എസ്റ്റിമേറ്റ് പ്രകാരം സംസ്ഥാനത്തിന്റെ തനത് നികുതി വരുമാനവും നികുതിയേതര വരുമാനവും എത്രയായിരുന്നുവെന്ന് വ്യക്തമാക്കുമോ?

2020-21 സാമ്പത്തിക വർഷത്തെ ബഡ്ജറ്റ് എസ്റ്റിമേറ്റ് പ്രകാരം സംസ്ഥാനത്തിന്റെ തനത് നികുതി വരുമാനം 67,420.01 കോടി രൂപയും നികുതിയേതര വരുമാനം 14,587 കോടി രൂപയുമാണ്.

(ബി) 2021 മാർച്ച് 31 വരെ ഓരോ ഇനത്തിലും ലഭിച്ച വരുമാനം എത്രയെന്ന് വ്യക്തമാക്കുമോ?

അക്കൗണ്ടന്റ് ജനറലിന്റെ 2020-21- ലെ താൽക്കാലിക കണക്ക് പ്രകാരം സംസ്ഥാനത്തിന് ലഭിച്ച തനത് നികുതി വരുമാനം 47,672 കോടി രൂപയും നികുതിയേതര വരുമാനം 6,420.03 കോടി രൂപയുമാണ്.

(സി) ബഡ്ജറ്റ് എസ്റ്റിമേറ്റ് പ്രകാരം കേന്ദ്ര നികുതി വിഹിതമായും കേന്ദ്ര ധനസഹായമായും കഴിഞ്ഞ സാമ്പത്തിക വർഷം പ്രതീക്ഷിച്ച തുക എത്രയാണെന്നും അതിൽ ലഭിച്ച തുക എത്രയെന്നും വ്യക്തമാക്കുമോ?

ബഡ്ജറ്റ് എസ്റ്റിമേറ്റ് പ്രകാരം കേന്ദ്ര നികുതി വിഹിതമായും കേന്ദ്ര ധനസഹായമായും കഴിഞ്ഞ സാമ്പത്തിക വർഷം പ്രതീക്ഷിച്ച തുക യഥാക്രമം 20,934.80 കോടി രൂപയും 11,694.09 കോടി രൂപയുമാണ്. അക്കൗണ്ടന്റ് ജനറലിന്റെ പ്രാരംഭ കണക്കുകൾ പ്രകാരം ഇവയിൽ ലഭിച്ച തുക യഥാക്രമം 11,532.89 കോടി രൂപയും 31,049 കോടി രൂപയുമാണ്.

ഇന്ധന വിലവർദ്ധന

62(331) ശ്രീ. ഐ. ബി. സതീഷ്:

ശ്രീമതി ശാന്തകുമാരി കെ.:

ശ്രീ. ഒ. ആർ. കേള:

ശ്രീമതി ഒ. എസ്. അംബിക: താഴെ കാണുന്ന ചോദ്യങ്ങൾക്ക് ധനകാര്യ വകുപ്പുമന്ത്രി സദയം മറുപടി നൽകുമോ:

(എ) രാജ്യത്ത് കോവിഡ് മഹാമാരി ദുരിതം വിതയ്ക്കുമ്പോഴും ഇന്ധനവില അടിക്കടി വർദ്ധിപ്പിക്കുന്നത് ജനങ്ങളുടെമേൽ ഏല്പിക്കുന്ന ആഘാതം വിലയിരുത്തിയിട്ടുണ്ടോ?

ഇന്ധനവിലയിൽ അടിക്കടിയുണ്ടാകുന്ന വർദ്ധനവ് ജനജീവിതം ദുസ്സഹമാക്കിയിട്ടുള്ള കാര്യം ശ്രദ്ധയിൽപ്പെട്ടിട്ടുണ്ട്.

(ബി) പെട്രോളിന്റെയും ഡീസലിന്റെയും മേൽ കേന്ദ്രസർക്കാർ ചുമത്തുന്ന നികുതിയിനങ്ങൾ ഏതൊക്കെയാണെന്നും എത്ര വീതമെന്നും അറിയിക്കാമോ?